

Yusifqızı Ə. Uca dağlar başında son döyüş // Xalq qəzeti. - 2023. - 20 avqust. - № 177. - S. 9.

Vətən müharibəsi şəhidi Ceyhun Savalan oğlu Əyyubovun yarımçıq qalan arzularından hüzn və qürurla söz açmaq istəyirəm. Ceyhun 31 il əvvəl avqustun ortalarında Yevlaxda dünyaya göz açıb. Şəhər 4 nömrəli tam orta məktəbin IX sinifini bitirəndən sonra Cəmişid Naxçıvanski adına hərbi liseyə qəbul olub. Ana babasının hərbi, atasının I Qarabağ müharibəsinin qazisi olması, anası Arzu xanımın da hərbi sənətinə olan rəğbəti Ceyhunu bu şöhrətli məktəbə aparıb.

3 il hərbi liseydə təhsil aldıqdan sonra Heydər Əliyev adına Ali hərbi məktəbə daxil olan Ceyhun təhsilini 2014-cü ildə tamamlayıb. 1 il də Heydər Əliyev adına Ali Hərbi Məktəbdə Təlim-Tədris Mərkəzində dinləyici zabıt olub və leytenant rütbəsi alıb. Xidmətə Daşkəsənin Xoşbulaq kəndində zabıt kimi fəaliyyətə başlayıb. 4 ay tağım komandiri kimi çalışıb. 2015-ci ildə ermənilərə daha yaxın olan posta göndərilib. Bir müddət Murov ətrafında, 2016-cı il oktyabr ayından Tovuz rayonunun “N” sayılı hərbi hissəsində tağım komandiri kimi çalışıb. Baş leytenant rütbəsinə layiq görülüb.

Tovuz döyüşlərində şəxsən tanıdığı vətənimizin igid oğlu Polad Həşimovun şəhid olması Ceyhunu sarsıtmışdı. Həmin gün döyüşçü yoldaşlarına: “Bu qan yerdə qalmayacaq. Allah düşmənin də qeyrətliyini versin. Bu işə alçaq ermənilərdə yoxdur” demişdi.

2020-ci il 27 sentyabr sabahı qan qoxulu torpaqlarımızı işğaldan azad etmək üçün Ceyhun kimi igidlər savaşa girdi. Ayaq basdıqları torpağın hər addımını canları-qanları ilə yenidən Vətən edirdilər. Ceyhun da torpaqların yağı tapdağından təmizlənməsi üçün aslan kimi döyüşürdü. O, həm vuruşur, həm də yaralı əsgərləri təhlükəli yerdən çıxarırdı. Özü yaralansa da, neçə yaralını xilas etmişdi. Kəlbəcər istiqamətində gedən qızğın döyüşlərdə isə düşmən snayperi Ceyhunun özünü hədəfə almışdı. Uca dağlar başında Ceyhun şəhidlik zirvəsinə qovuşmuşdu. Döyüş dostları həmin posta Ceyhunun adını verirlər.

Atası Əyyubov Savalan Rəşid oğlu I Qarabağ müharibəsi zamanı Murovda döyüşüb. 1993-cü ildə ayaqlarını şaxta vurduğundan, əmək qabiliyyətini itirib. Anası Arzu xanım evdar qadındır. Ailənin 3 övladı olub. Böyük oğlu Mirkazım Hərbi Akademiyanı qurtarıb, o da hərbiçidir. Ceyhun ailənin ikinci övladı idi. Bacısı Xanım ailəlidir.

Arzu xanımın ürəyi alovlanır. Ceyhun milləti üçün ağatlı nağıl qəhrəmanı olsa da, anası üçün hər gün görmək, öpmək, oxşamaq istədiyi, gündə min dəfə qurban olmaq istədiyi körpə bir oğlandır. Hər dəfə Ceyhunun qəbri üstə gedəndə soyuq daşı beşik kimi bağrına basır. Deyir, ruhu sağdır Ceyhunumun, çünki torpaqlarımız işğaldan azad edilib.

Şəhidin ailəsindəyəm, dərdləşirik, söhbətləşirik. Mövlanənin bu fikrini ucadan deyirəm: “Sanma ki, dərd, sadəcə, səndə var. Səndəki dərdi nemət sayanlar da var”. Təsəlli vermək də çətindir...

Göz yaşını saxlaya bilməyən Arzu xanım deyir: “Son dəfə 26 iyun Silahlı Qüvvələrin yaradılması günü görmüşəm balamı. Yanına getmişdik, Daşkəsənə. Yadda qalan, gözəl bir gün keçirdik birlikdə. Nə biləydim ki, bu bizim son görüşümüzdür”.

Deyirlər, zaman bütün dərdlərin dərmanıdır. Lakin elə dərd var ki, illər ötsə də, tam sağalmır. Və elə bu dərdlə, bu ağrı ilə həyatına davam etməyi öyrənir insan. Arzu xanım da Ceyhunsuz yaşamağın ağırlığına dözməyə çalışır. Ceyhunun ruhu ilə danışmış kimi, üzümü onun şəklinə tutub deyirəm:

– Sən nağıl deyən nənələrin, noğul yeyən nəvələrin, ayaqlanan zirvələrin də qisasını aldın igidim. Özündən sonra millətinin övladlarına Vətən qoydun, sağlam gələcək qoydun.

Sənin şəhadətindən düz 9 ay sonra iyunun 24-də qardaşın Mirkazımın oğlu dünyaya gəldi. Hər kəsin ürəyinə bir təpər gəldi, bir az su səpildi. Adını Ceyhun qoydular. Ailən səni yenidən qazandı. Yaşadığın evin qarşısında sənin əziz xatirənə gözəl guşə düzəldilib, böyük portretin asılıb. Adına layiq bulaq tikiblər. Yarımçıq qalmış mənzilində tamamlama işləri gedir. Gələcəkdə aşağı otaqda adına muzey də yaradılacaq. Ailən dövlətimizdən də, Prezidentimizdən də çox razıdır. Yevlax camaatı da ailəni tək qoymadılar.

Öz şəhid adını əbədiyyət lövhəsinə həkk edən torpağa salan Ceyhun Əyyubov ölümündən sonra Azərbaycan Respublikasının Prezidenti, Silahlı Qüvvələrin Ali Baş Komandanı İlham Əliyevin Sərəncamı ilə 3-cü dərəcəli “Rəşadət” ordeni, “Vətən uğrunda”, “İgidliyə görə” və “Kəlbəcərin azad olunmasına görə” medalları ilə təltif olunub. Ceyhunun uğrunda canından keçdiyi Qarabağ yenidən və həmişəlik Azərbaycandır! Sən də bunu istəyirdin şəhid balamız. Rahat uyu şəhidim, sən azad Vətənimizdə doğulacaq milyonlarla Ceyhunun xoşbəxt həyatında gözəgörünməz ruh kimi yaşayacaqsan...